

Dun Xand Cortis (1856 – 1916)

Mitt sena mill-mewt tiegħu

Seklu mill-mewt ta' Dun Xand Cortis, SAVIO D. BORG jikteb dwar dan is-sacerdot żelanti, iben Ħad-Dingli, kittieb, missjunarju f'diversi pajjiżi u rettur tal-knisja ta' Santa Venera. Fi tmiem l-artiklu qed nippublikaw tnejn mill-prapsar li kiteb Dun Xand Cortis ambjentati f'Ħad-Dingli u f'Ħal Tartarni.

Xandru twieled fil-11 ta' Jannar, 1856, fil-kampanja ta' Ħad-Dingli n-naħa tal-Ġnien fuq l-Għajn, iben Ġanni u Klemenżja, xebba Muscat. Għammduh l-għada fil-knisja parrokkjali u bħala parrini kellu lill-Baruni Alessandru Xiberras d'Amico u lil martu Marija Teresa. Kien ir-raba' wieħed fost ħutu Roża, Pawlu, Matthew, Xandru, u Klawdju. Twieled f'familja ta' kampanjoli, jaħdmu r-raba' minn tluġ ix-xemx sa nżulha, religjużi u ħawtiela. Bħala tifel Xandru kien imur l-iskola tal-gvern, is-Seminarju u l-Università. F'żgħoritu Xandru wera l-ħsieb li jkompli għal sacerdot; ħu Xandru, Matthew ukoll kien qed jistudja għal sacerdot. Għalhekk il-piż finanzjarju kien tqil għall-familja li ma kellhiex introjtu kbir. Kien għalhekk li Xandru bata' sew biex laħaq sacerdot. Ta' 19-il sena daħal fil-Kulleġġ tad-Dumnikani fil-kunvent tar-Rabat, fejn studja l-filosofija u t-teologija. F'Settembru 1881 nġhata d-Dottorat fid-Divinità u fis-17 ta' Diċembru 1881, ġie ordnat sacerdot mill-Isqof Carmelo Scicluna. Fl-1884 siefer l-Italja biex jissokta bl-istudji tiegħu.



Dun Xand Cortis (Ħajr għar-ritratt: M Delicata mill-kteb Il-Praspar miktuba minn Dun Xand Cortis)

Fl-1886 il-familja Cortis minn Ħad-Dingli marret toqgħod Ħal Balzan. Dun Xand beda jagħti sehmu fil-ħajja parrokkjali ta' dan ir-raħal. F'dan iż-żmien kien kappillan fil-Konservatorju Vincenzo Bugeja, fil-Ħamrun. Meta ħu Dun Xand, Dun Matthew, laħaq kappillan ta' Ħal Lija, il-familja Cortis marret tgħix miegħu. Għalkemm ta' karattru ferm differenti, iż-żewġt aħwa stinkaw u hadmu għall-ġid spiritwali u materjali tal-parroċċa. Filwaqt li Dun Matthew kien ta' karattru serju ħafna u ta' dixxiplina kbira, Dun Xand kien ferriċi u ċajta kien jagħmilha u jistedinha b'idejh stess.


Fl-1901 Dun Xand laħaq rettur tal-knisja ta' Santa Venera. L-irħajjel ta' Santa Venera kien kompletament differenti milli hu illum. Kien hemm il-knisja l-qadima, li għadha wieqfa, u ftit bdiewa madwarha. Kien hemm saħansitra xi djar li kienu jservu ta' villegġjatura għas-Sajf! F'dan l-ambjent, li jixbaħ ħafna lil Ħad-Dingli ta' żmien Dun Xand, sab ruħu s-sacerdot minn Ħad-Dingli. Kien l-Isqof Mons. Pietru Pace li wara li l-Ġizwiti telqu l-kustodja tal-knisja ta' Santa Venera, innomina lil Dun Xand biex jieħu ħsieb il-knisja ta' Santa Venera u l-irziezet tal-madwar. Dun Xand jidher li dara' mill-ewwel fix-xogħol pastorali. Biss beda' jaħseb u jistinka biex il-knisja tgħaddi lil xi ordni religjuż. Bl-isforzi tiegħu, fil-11 ta' Marzu 1913, il-knisja ta' Santa Venera inqatgħet mill-Matriċi ta' Santa Elena ta' Birkirkara u ġiet mgħollija għal Viċi Parroċċa. Fl-istess digriet, il-Viċi Parroċċa nġhatat lill-Ordni Karmelitan, biss Dun Xand baqa' jagħti servizz utli lill-knisja ta' Santa Venera. Dun Xand stinka ħafna biex il-knisja tgħaddi f'idejn il-Karmelitani u dan minħabba li bħala konfessur u ħabib



NON SEGNIS QUIES RURIS

kbir tiegħu kellu lil Patri Spiridione Vassallo O. C. Dun Xand ried iserrah moħħu li l-kura spiritwali tal-poplu ta' Santa Venera ma tkunx traskurata u b'xi mod mhedda. Sfortunatament ma laħaqx ra lil Santa Venera ssir parroċċa fl-1918 u b'hekk saret l-ewwel knisja parrokkjali li għaddiet għand l-Ordni Karmelitan. Bil-mod il-mod l-inħawi ta' Santa Venera bdew jikbru u aktar nies bdew imorru jabitaw fl-inħawi. Dun Xand tant habb lil Santa Venera li bena dar biex joqgħod fiha u li għadha wieqfa sallum fi Triq Braille.

Dun Xand kien predikatur tajjed hafna magħruf ma' Malta kollha. Kien imsieħeb fil-Missjoni ż-Żgħira. Stinka ukoll bħala missjunarju f'artijiet fejn kien hemm hafna emigranti Maltin. Hekk insibu li fl-1890 mar il-Palestina, fl-1892 u fl-1894 mar it-Tuneżija. Fl-1896 insibuh fl-Alġerija. Minn Frar tal-1899 sal-1900 mar it-Tuneżija u l-Alġerija għall-missjoni. F'Novembru 1901 telaq lejn il-Greċja u Korfù biex jaħdem fost il-Maltin t'hemm. Halla kitbiet interessanti fuq xi uħud mill-esperjenzi li kellu f'dawn l-artijiet.



Fis-sensjela Mogħdija taz-Żmien, Dun Xand ippubblika l-praspar tiegħu, kontribut għal-letteratura popolari Maltija

Biss l-aktar kamp li Dun Xand ta kontribut kbir fih kien bla dubju ta' xejn il-qasam letterarju. Iz-żmien li Dun Xand kien student ta' Dun Ludovico Mifsud Tommasi bilfors li qanqal fih interess għall-kitba. Mifsud Tommasi kien magħruf għall-poeżiji tiegħu li kien jikteb u jqassam b'xejn. Kien jikteb hafna kurunelli b'tiffir lil xi qaddis/a li hafna minnhom għadhom jingħadu sallum. Il-Prof. A. Cuschieri O.C. kiteb hekk fuq Dun Xand, "Ftit huma dawk li jafu l-Malti bħalma jafu Dun Xand... Dun Xand il-kelma kien isibha dejjem, u tajjed; tant tajjed, li ffit huma dawk li jistgħu jħabbtuha miegħu... Kemm kien biezel u kemm ġid għamel lil dawk in-nies li ma jafux jaqraw ħlief bil-Malti..." Dun Xand kien pijunier li mill-ewwel induna bil-qawwa tal-kitba speċjalment dik bil-Malti. Kiteb hafna kotba fosthom 'Tifsir it-Trasfigurazzjoni ta' Ġesù Kristu', 'Il-Ġrajja ta' Lourdes', 'Santa Marija', 'Tifsir fuq it-Terra Santa', 'Fra Diegu u l-Istitut Tiegħu', u hafna oħrajn. Kien kontributor ewlieni fis-sensjela li kien jippubblika s-Sur Alfons M. Galea bl-isem ta' 'Mogħdija taz-Żmien'. Għen biex din il-pubblikazzjoni ta' Galea titwassal ankè lil Maltin emigranti. Dun Xand baqa' magħruf ukoll għad-disgħa u tmenin praspura/aneddotu li kiteb. Fost il-praspar ta' Dun Xand hemm xi uħud li huma ambjentati f'Had-Dingli jew f'Hal Tartarni.


Wara li gie minn Korfù, saħħtu bdiet tkiddu. Fl-1909 kellu l-ewwel problemi f'saħħtu; l-istess gara fl-1913-14. Biss xorta baqa' jikteb b'mod regolari għalkemm mhux bħal qabel. Dun Xand kien iħobb jimxi xi passejn qalb il-kampanja mal-ħabib tiegħu Patri Spir Vassallo O.C. Waqt waħda minn dawn il-passigġati soliti tiegħu, meta qorbu hdejn l-inħawi tal-Imrieħel, hdejn l-arkata l-baxxa (faċcata ta' fejn illum hemm il-birrerija ta' Farsons), tah ħass ħazin ikrah. Huwa rċieva l-assuluzzjoni minn idejn il-konfessur tiegħu Patri Spir u miet ffit wara fl-eta ta' sittin sena; kien is-17 ta' Frar, 1916. Il-funzjoni funebri saret fil-knisja ta' San Pawl il-Belt Valletta fid-19 ta' Frar u wara b'korteo, indifen fiċ-Ċimiterju ta' Marija Addolorata fil-qabar tas-Sodalità tal-Qassisin li fiha kien miktub. Fil-ġurnali inkritbu hafna obitwarji li kollha faħħru l-kwalitajiet sbieħ ta' Dun Xand speċjalment il-kontribut li ta

lil-letteratura Maltija, l-umiltà li kellu u s-sehem kbir li ta bil-predikazzjoni tiegħu.

Għalkemm Dun Xand ma kienx xi bniedem li jhobb il-ftaħir u dejjem żamm profil baxx, għamel isem bil-kontribut kbir li ta. F'Santa Venera, il-post li Dun Xand tant stinka għalih hemm l-iskola primarja msemmija għalih. Fil-ġnien pubbliku 'Romeo Romano' twaqqaf bust li jirreferi għal Dun Xand bħala l-'Fundatur tal-Parroċċa ta' Santa Venera'. F'Ħad-Dingli, f'Santa Venera u f'Birkirkara ssemmeu toroq kif misthoqq għal Dun Xand, iben denn tal-parroċċa tagħna.

Daħak b'martu

Qrib Ħad-Dingli kien hemm naqra ta' raħal jismu Ħal Tartarni. Għadu jissemma sal-lum. Fih kienu jgħixu qalb waħda u għalenija, Limpepp u martu Gorda. Izda, wara xi żmien, daħħal denbu bejniethom ix-xitan. Sewwa jgħidu li m'għandux ħalib u jagħmel il-ġbejniet. L-imbieriek ta' Limpepp, wara x-xogħol, dari dejjem issibu miġbur id-dar. Imma, imbagħad, ħa l-għada (drawwa) miħuta li jmur fil-ħanut. Filgħaxija, l-aktar fix-xitwa, hemm kont issibu. Erħilu hawn jilgħab u jbekbek (jixrob) xi qatra. Jilhaq iċappaslek hemm sal-ħdax ta' bil-lejl. Gorda tiegħu għalxejn twiddbu, għalxejn twissih, minn widna jidhol u mill-oħra johroġ. Treddinlu dejjem fil-feragħ u tibqa' bih f'wicċha.



Is-santa b'tifkira tal-mewt ta' Dun Xand Cortis

Lejla waħda kien bard għall-aħħar u ċirċir (umdu bix-xita) mill-izjed – sikwit niezla x-xita. “Il-lejla daqqli,” qalet Gorda bejnha u bejn ruħha. “Nagħmilhielu. Ma niftahlux!”

U sakkret il-bieb minn gewwa.

Limpepp xhin deherlu mar iħabbat: bubb-bubb il-bieb. Għall-ewwel martu ma wegħbitux, taparsi riegħda. Fl-aħħar infasdet (infexxet tirrabja miegħu) u erħilha tgħidlu kulma jiġiha fi lsienha.

“Iftaħli jaħasra, Gord! Sirt għasra, imxarrab fellus, mirzuh bil-bard. Kif ngħidlek, ma nżidx iżjed, il-ħwienet spiċċaw għalija.”

“Il-lejla nħallsek ta' kollox. Inħallik tibbiex fix-xita u l-bard.”

“Iftaħli, għal ruħ kemm mejtin għandek.”

“Anqas jekk naf li x'naf, anqas jekk terġa' tiġi ommi.”

“Arani, mela, se ninxtehet fil-bir.”

X'jagħmel? Jaqbadlek ħaġra daqsiex, u b'kemm saħħa għandu jifgħha fil-bir. Martu kienet tibra' daqs mazzun, għaliha xtehet tassew. Terġa' kien dlam ċappa, ma setgħet tara xejn. Erħilha tgħajjat daqs mignuna, tinzel titgerbeb mat-taraġ, tiftaħ il-bieb u toħroġ barra. Limpepp jinqaqla' minn fejn kien imwarrab, jimbokka (jidhol gewwa), isakkar u erħilu jiddiehek b'Gorda tiegħu!

“Offi għalik!” jgħidilha. “Kemm tħobbu r-riħ! Min kien bhalek!”

“Ħaqqni għax hennejt għalik! Għal darba oħra, ja xadin fuq xkaffa!”

Sa fl-aħħar, bit-tiela' u bin-niezel, fethilha, tlewmu ftit ieħor bejniethom u marru jorqdu bla sliem.

**L-Aċċjomu**

Mela darba, nhar Hamis ix-Xirka, iz-Zigaran, is-sagrigan tal-Knisja ta' Had-Dingli, mar johrog l-Aċċjomu min-nieċa biex tiegħu biex ihejjih għall-prietka tal-passjoni ta' dik il-lejla. U xbin, bil-ħabta li ħabbtu għamlu frak. Iz-Zigaran baqa' donnu ras maqtugħa. Ried kieku jgħattiha l-bieċa, imma ma setax. Kellu, bil-qalb it-tajba, imur iwassalha lill-Kappillan.

Inħallikom taħsbu jekk il-Kappillan infuskax. Erħilu jtella' u jnizzel kif sejjer jagħmel. Aċċjomu m'għandux, ħin jissellef ma fadalx. Kienet saret l-Ave Marija.

Sa fl-aħħar gietu. "Baħrin aħna!" qal f'qalbu. "Ħabat sewwa li għandi niprietka jien din is-sena!"

Fil-ħin jixref fil-bieb ta' barra u jgħajjat lil bin Grezz, tfajjel donnu żigromblu (oħxon). "Talhawn, (ejja 'l hawn), Pepp! Talhawn isa!"

Billi kien imdewwaq biċ-ċajtiet, spara jigri daqs balla għal ħdejh. "Isma', Pepp! Jekk il-lejla fil-prietka tal-passjoni tagħmilhieli tal-Aċċjomu, ħsieb tiegħi x'nagħtik." (ħalli f'idejja x'nagħtik.)

"Kif!? Tal-Aċċjomu?"

"Taf kif, xħin inkun niprietka, igibuk fuq il-pulptu, quddiemi b'bieċa ħamra sabiħa fuq spallejk, bil-kuruna f'rasek u bil-qasba f'idek. Taf kemm tkun sabiħ! ... Trid hekk?"

"Jiena rrid, jekk tħallini ommi. Ħalli mmur ngħidilha!"

Ħareg. Telaq girja waħda, mar għand ommu qalilha b'kollox. Ommu ma ferħitx ftit. Araha sejra tigri ma' Peppi tagħha għand il-Kappillan.

"Sur Kappillan," qaltlu, "hekk u hekk ma qalli ibni. Għaliya agħmel bih li trid qisu tiegħek."

"Tajjed wisq, Grezz. Nizzikħajr, serraħtli moħħi. Biss, nitlobok turi xejn lil ħadd."

"Isbaħ din! Sejra! Saħħa, Sinjur."

"Saħħa wisq! It-tifel ħallihuli hawn."

Biex ma ngibhiex bi twila, il-Kappillan jgħallem u jishaq fuqu. Jgħidlu x'għandu jagħmel, kif igib ruħu. L-imbieriek kien moħħu jerfa', u qabad malajr, xorob kulma qallu.

"Fhimtni hux, Pepp? X'ħin nibda ngħidlek, 'Mulejja aħfirlu lil dan il-poplu!', int arma talla' rasek 'il fuq. U sakemm noqrosok minn wara ara tbaxxiha. Fhimtni, mela, hux?"

"U iva, fhimtek."

Jitla' l-Kappillan jiprietka, jasal ħin l-Aċċjomu u arah Peppi ħdejh, taparsi Kristu.

Wara li l-Kappillan qal erba' kelmiet bil-għaqal, qanqal lil kulħadd, u jitfa' għajnejh fuq l-Aċċjomu.

"Aħfirlu, Mulejja," jgħidlu għal bosta drabi, "aħfirlu lil dan il-poplu!"

L-Aċċjomu ta' kull darba jerfa' rasu 'il fuq.

In-nies kulħadd inbala': infexxew f'bikja waħda.

Grezz, omm l-Aċċjomu, kienet hemm ukoll. Għall-ewwel zammet ftit, imbagħad ma felħitx izjed.

"Ibni Peppi", qabzet qaltlu, "aħfrilhom lil dawn in-nies!"

"J'omm, għadu ma qarasnix il-Kappillan!"

Hawn spiċċat il-prietka, spiċċa l-biki u spiċċa kollox.